

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

நம்மாழ்வார் அருளிச்செய்த திருவாய்மொழி

9.4 – மையார்

This document has been prepared by

Sunder Kidāmbi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness śrīmad āṇḍavan śrīraṅgam

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

9.4 – மையார்

‡ மையார் கருங்கண்ணி *
கமல மலர்மேல் செய்யாள் *
திருமார்வினில் சேர் *
திருமாலே *
வெய்யார் சுடர் ஆழி *
சுரி சங்கம் ஏந்தும் கையா *
உன்னைக் காணக் *
கருதும் என் கண்ணே || 9.4.1 ||

கண்ணே உன்னைக் *
காணக் கருதி *
என் நெஞ்சம் எண்ணே கொண்ட *
சிந்தையதாய் நின்றியம்பும் *
விண்ணோர் முனிவர்க்கென்றும் *
காண்பரியாயை *
நண்ணாதொழியேன் என்று *
நான் அழைப்பனே || 9.4.2 ||

அழைக்கின்ற அடி நாயேன் *
நாய் கூழை வாலால் *
குழைக்கின்றது போல *
என் உள்ளம் குழையும் *
மழைக்கன்று குன்றம் எடுத்து *

ஆநிரை காத்தாய் ! *
 பிழைக்கின்றதருள் என்று *
 பேதுறுவனே || 9.4.3 ||

உறுவதிதுவென்று *
 உனக்காள் பட்டு *
 நின் கண் பெறுவதெது கொல் என்று *
 பேதையேன் நெஞ்சம் *
 மறுகல் செய்யும் *
 வானவர் தானவர்க்கென்றும் *
 அறிவதரிய *
 அரியாய அம்மானே ! || 9.4.4 ||

அரியாய அம்மானை *
 அமரர் பிரானை *
 பெரியானைப் *
 பிரமனை முன் படைத்தானை *
 வரி வாள் அரவின் அணைப் *
 பள்ளி கொள்கின்ற *
 கரியான் கழல் காணக் *
 கருதும் கருத்தே || 9.4.5 ||

கருத்தே ! உன்னைக் *
 காணக் கருதி *
 என் நெஞ்சத்திருத்தாக இருத்தினேன் *
 தேவர்கட்கெல்லாம் விருத்தா *
 விளங்கும் சுடர்ச்சோதி *
 உயரத்தொருத்தா *

உன்னை உள்ளும் *
என் உள்ளம் உகந்தே || 9.4.6 ||

உகந்தே உன்னை *
உள்ளும் என் உள்ளத்து *
அகம்பால் அகந்தான் அமர்ந்தே *
இடம் கொண்ட அமலா *
மிகுந்தானவன் மார்வகலம் *
இரு கூறா நகந்தாய் *
நரசிங்கம் அதாய உருவே ! || 9.4.7 ||

உருவாகிய *
ஆறு சமயங்கட்கெல்லாம் *
பொருவாகி நின்றான் *
அவன் எல்லாப் பொருட்கும் *
அருவாகிய ஆதியைத் *
தேவர்கட்கெல்லாம் *
கருவாகிய கண்ணனைக் *
கண்டு கொண்டேனே || 9.4.8 ||

கண்டு கொண்டு *
என் கண்ணினை ஆரக் களித்து *
பண்டை வினை ஆயின *
பற்றோடறுத்து *
தொண்டர்க்கமுதுண்ணைச் *
சொன்மாலைகள் சொன்னேன் *
அண்டத்தமரர் பெருமான் ! *
அடியேனே || 9.4.9 ||

அடியான் இவன் என்று *
 எனக்கார் அருள் செய்யும் நெடியானை *
 நிறை புகழ் அஞ்சிறைப் *
 புள்ளின் கொடியானை *
 குன்றாமல் *
 உலகம் அளந்த அடியானை *
 அடைந்தடியேன் *
 உய்ந்தவாறே ! || 9.4.10 ||

‡ ஆறா மதயானை *
 அடர்த்தவன் தன்னை *
 சேறார் வயல் *
 தென் குருகூர்ச் சடகோபன் *
 நூறே சொன்ன *
 ஓர் ஆயிரத்துள் இப்பத்தும் *
 ஏறே தரும் *
 வானவர் தம் இன் உயிர்க்கே || 9.4.11 ||

அடிவரவு — மையார் கண்ணே அழைக்கின்ற உறுவது அரியாய கருத்தே
 உகந்தே உருவாகிய கண்டு அடியான் ஆறா இன்னுயிர்

மையார் முற்றிற்று
 நம்மாழ்வார் திருவடிகளே சரணம்